

حضورِ عظیمِ القدر دُعا



شیخ العرب عارف باللہ مجدد زمانہ حضرت مولانا شاہ حکیم محمد اختر صاحب مدظلہ العالی

ادارۃ النفاذ الخیر

فیضانِ نبویؐ سے بہ فیضانِ نبویؐ

ساحل سے لگے گا کبھی میرا بھی سفینہ
 دکھیں گے کبھی شوق سے مکہ و مدینہ
 مومن جو فدا نقشِ کھنڈ پائے نبی ہو
 ہوزیرِ قدم آج بھی عالم کا خزینہ
 گر نشتِ نبوی کی کرے پیروی نشت
 طوفاں سے نکل جائے گا پھر اس کا سفینہ
 یہ دولتِ ایماں جو ملی سارے جہاں کو
 فیضانِ مدینہ ہے یہ فیضانِ مدینہ
 اے ختمِ رسل تکتے بشر آپ کے صدقے
 ہر شر سے ہوتے پاک بنے مثلِ نیکینہ
 اے صلِ علی آپ کا فیضانِ سالت
 جو مثلِ حجر تھا وہ ہوا رشکِ نیکینہ
 اختر کی زباں اور شرفِ نعمتِ محمد ﷺ
 اللہ کا احسان ہے بے خون و پسینہ

بِسْمِ اللّٰهِ الرَّحْمٰنِ الرَّحِیْمِ
 عارف باللہ محمدؐ روزانہ حضرت مولانا شاہ حکیم محمد اختر صاحب رحمۃ اللہ علیہ





حضورِ مکی عظیم القدر دُعا

شَيْخُ الْعَرَبِ عَارِفُ الْبَيْتِ مُحَمَّدُ زَمَانٌ
 حَضْرَتُ مَوْلَانَا شَاهِ حَكِيمِ سَلَامَتِ مَحَبَّتِ صَاحِبِ

— ناشر —

ادارة ناليفاء الحكيمة

بی ۸۴، سندھ بلوچ ہاؤسنگ سوسائٹی، گلستانِ جوہر بلاک نمبر ۱۲ کراچی

www.hazratmeersahib.com

بہ فیضِ صحبتِ ابرار، یہ دردِ مجنت ہے | بہ اُقیمدِ نصیحتِ دوستوں کی لاشعیت ہے
مجنت تیرا صدقہ ہے شرت تیرے نازوں کے | جو میں نے شکر کرتا ہوں خزانے تیرے نازوں کے

انتساب

یہ انتساب

سَيِّدُ الْعَرَبِ عَارِفُ اللَّهِ مُحَمَّدٌ زَمَانَةُ حَضْرَتِ إِبْرَاهِيمَ الْكَاسِي حَكِيمُ مُحَمَّدٍ خَيْرُ صَاحِبِ رَعِ الشَّيْخِ وَالصَّحْبَةِ عَارِفُ اللَّهِ مُحَمَّدٌ زَمَانَةُ حَضْرَتِ إِبْرَاهِيمَ الْكَاسِي حَكِيمُ مُحَمَّدٍ خَيْرُ صَاحِبِ رَعِ الشَّيْخِ وَالصَّحْبَةِ
اپنی حیاتِ مبارکہ میں اپنی جملہ تصانیف پر تحریر فرمایا کرتے تھے۔

اعقر کی جملہ تصانیف و تالیفات

مرشدِ مولانا محی السنہ حضرت اقدس شاہ ابرار راجی صاحب رحمۃ اللہ تعالیٰ علیہ

دور

حضرت اقدس مولانا شاہ عبدالغنی صاحبِ محبوبی رحمۃ اللہ تعالیٰ علیہ

دور


حضرت اقدس مولانا شاہ محمد احمد صاحب رحمۃ اللہ تعالیٰ علیہ

کی

صحبتوں کے فیوض و برکات کا مجموعہ ہیں

واعقر محمد خست عرفا اللہ تعالیٰ عنہ

ضروری تفصیل

- نام وعظ:** حضورِ کی عظیم القدر دُعا
- نام واعظ:** محبی و محبوبی مرشدی و مولائی سراج الملت والدین شیخ العرب والجم عارف باللہ قطبِ زمان مجددِ دوراں حضرت مولانا شاہ حکیم محمد اختر صاحب رحمۃ اللہ علیہ
- تاریخ وعظ:** ۸ رمضان المبارک ۱۴۲۰ھ مطابق ۱۷ دسمبر ۱۹۹۹ء بروز جمعہ
- مقام:** مسجد اشرف، گلشن اقبال کراچی
- موضوع:** حضورِ کی عظیم القدر دُعا
- مرتب:** حضرت اقدس سید عشرت جمیل میسر صاحب دامت برکاتہم
خادم خاص و خلیفہ مجاز بیعت حضرت والا رحمۃ اللہ علیہ
- اشاعتِ اوّل:** رمضان المبارک ۱۴۳۵ھ مطابق جولائی ۲۰۱۴ء
- ناشر:**  **الْفَارُوقُ لِلنَّشْرِ وَالطَّبَاعَةِ**
بی ۸۴، سندھ بلوچ ہاؤسنگ سوسائٹی، گلستانِ جوہر بلاک نمبر ۱۲ کراچی

فہرست

عنوان.....صفحہ نمبر

- ۶.....عرض مرتب!
- ۸.....حضور ﷺ کی شانِ محبوبیت اور نعت شریف کا اکرام
- ۹.....حضور ﷺ کی عظمت اور مدینہ متوہ کی زمین کی فضیلت
- ۱۰.....نعتیہ اشعار سننا سنتِ نبی ﷺ اور سنتِ صحابہ کرامؓ ہے
- ۱۳.....رسول اللہ ﷺ سے عشق و محبت کی ایک جھلک
- ۱۴.....تذکرہ مولانا روم اور سفرِ قونیہ
- ۱۶.....شیخ کی رضا مرید کی سب سے بڑی خوش قسمتی ہے
- ۱۷.....لذتِ قربِ الہیہ کی تفہیم کے لئے ایک مثال
- ۱۸.....اللہ تعالیٰ کا قربِ خاص عطا ہونے کی ایک علامت
- ۱۹.....متقی بندوں کی کافر بھی عزت کرتے ہیں
- ۲۰.....ماضی کے لمحاتِ غفلت پر غم خوش آئند مستقبل کی نوید ہے
- ۲۱.....اہل اللہ کا نورِ نسبت کبھی اُن سے جدا نہیں ہوتا
- ۲۳.....زندگی کا مقصد جسم و جان کو اللہ تعالیٰ پر فدا کرنا ہے

- ۲۳..... اللہ کے دیوانے کا غم دوسرے اٹھاتے ہیں
- ۲۵..... مومن کی سب سے منحوس گھڑی
- ۲۵..... شبِ قدر کی عظیم القدر دُعا کی عاشقانہ تشریح
- ۲۷..... کریم کی تعریف کرنا خود دُعا ہے
- ۲۹..... کمالِ بلاغتِ نبوت
- ۲۹..... لفظ کریم کی شرح
- ۲۹..... کریم وہ ہے جو نالائقوں پر بھی فضل فرمادے
- ۳۰..... کریم وہ ہے جو بغیر مانگے خزانہ کرم لٹا دے
- ۳۱..... کریم وہ ہے جس کو اپنے خزانے کے ختم ہونے کا اندیشہ نہ ہو
- ۳۱..... کریم وہ ہے جو تمناؤں سے بڑھ کر عطا کر دے
- ۳۲..... بندوں کو معاف کرنا اللہ تعالیٰ کا محبوب عمل ہے
- ۳۲..... نُحِبُّ الْعَفْوَ کی شرح کی عاشقانہ تمثیل



عرض مرتب

محبی و محبوبی مرشدی و مولائی عارف باللہ شیخ العرب و العجم حضرت مولانا شاہ حکیم محمد اختر صاحب نور اللہ مرقدہ کا یہ عظیم الشان وعظ موسوم بہ ”حضور ﷺ کی عظیم القدر دعا“ ۸ رمضان المبارک ۱۴۲۰ھ مطابق ۷ دسمبر ۱۹۹۹ء بروز جمعۃ المبارک خانقاہ امدادیہ اشرفیہ گلشن اقبال کراچی کی مسجد اشرف میں ہوا جس کو پڑھ کر حضور ﷺ کی محبت میں دل مضطرب اور آنکھیں اشکبار ہو جاتی ہیں اور حضور ﷺ کی محبت و عظمت کا رس قلب و جاں میں گھل جاتا ہے۔ جب حضرت رحمۃ اللہ علیہ کے الفاظ میں یہ اثر ہے تو آپ کے قلب و جاں میں حضور ﷺ کا جو مقام تھا اس کا ہم تصور بھی نہیں کر سکتے۔

جس قلب کی آہوں نے دل پھونک دیئے لاکھوں
اس قلب میں یا اللہ کیا آگ بھری ہوگی
حضرت والا کی شان میں کچھ لکھنا آفتاب کو چراغ دکھانا ہے
حضرت کے نور نسبت سے سارا عالم منور ہے۔ مسلمان کیا یورپ اور
امریکہ کے غیر مسلم بھی حضرت والا کا نام نامی جانتے ہیں۔
خامہ انگشت بدنداں اسے کیا لکھئے
ناطقہ سر بہ گریباں سے اسے کیا کہئے

پیش نظر وعظ میں حضرت اقدس رحمۃ اللہ علیہ نے حدیث پاک
اَللّٰهُمَّ اِنَّكَ عَفُوٌّ كَرِيْمٌ کی عالمانہ، عارفانہ اور نہایت عاشقانہ تشریح
فرمائی ہے جس کو پڑھ کر حدیث پاک کے عاشقانہ معانی کا باب کھلتا
ہے کہ اس دعا کو تو ہم اکثر پڑھتے تھے لیکن حدیث پاک کے اندر عشق
کے شہد کا جو سمندر بھرا ہوا ہے وہ حضرت رحمۃ اللہ علیہ کی تشریح سے

پہلے ظاہر نہ تھا۔

درِ رازِ شریعت کھلتی ہے

زبانِ عشق جب کچھ بولتی ہے

خرد ہے محو حیرت اُس زباں سے

بیاں کرتی ہے جو آہ و فغاں سے

جو لفظوں سے ہوئے ظاہر معانی

وہ پاسکتے نہیں دردِ نہانی

لغت تعبیر کرتی ہے معانی

محبت دل کی کہتی ہے کہانی

مگر دولت یہ ملتی ہے کہاں سے

بتاؤں میں ملے گی یہ جہاں سے

یہ ملتی ہے خدا کے عاشقوں سے

دعاؤں سے اور ان کی صحبتوں سے

یہ درد بھرے اشعار بھی حضرت والا رحمۃ اللہ علیہ کے ہیں۔ دعا کرتا ہوں

اللہ تعالیٰ اس وعظ کو اور حضرت والا کے جملہ مواعظ اور تالیفات کو

شرف قبول عطا فرمائیں اور قیامت تک صدقہ جاریہ بنائیں اور حضرت کے

صدقے میں احقر کی مغفرت کا ذریعہ بنائیں! آمین یا رب العالمین

بحرمة سيّد المرسلين عليه الصلوة والتسليم

غلام حضرت والا رحمۃ اللہ علیہ

احقر سید عشرت جمیل میر عرفا اللہ عنہ

خادم خاص و خلیفہ مجاز بیعت حضرت والا رحمۃ اللہ علیہ

۲۰ رمضان المبارک ۱۴۳۵ھ مطابق ۱۹ جولائی ۲۰۱۳ء



حضور ﷺ کی عظیم القدر دعا

(الہ آباد کے بزرگ شاعر جناب کامل چاکلی مدظلہ العالی اور حضرت انیس الہ آبادی مدظلہ العالی خانقاہ امدادیہ اشرفیہ، گلشن اقبال میں تشریف لائے اور حضرت مرشدی دامت برکاتہم کی فرمائش پر دونوں حضرات نے اپنا کلام سنایا جس کی حضرت والا نے تشریح بھی فرمائی۔ جامع)

حضور ﷺ کی شانِ محبوبیت اور نعت شریف کا اکرام

حضرت والا نے ارشاد فرمایا: آج ہماری خانقاہ میں الہ آباد کے بزرگ شاعر جناب کامل چاکلی صاحب آئے ہیں، یہ ہمیں نعتیہ اشعار سنائیں گے، میں بیچ بیچ میں ان کی تشریح کر دوں گا، تو ان کو میں نے اوپر بٹھایا ہوا ہے، نعت شریف پڑھنے والے کو اپنے سے اوپر کر رہا ہوں کیونکہ ہمارے حضور ﷺ کی تعریف کا مضمون ہے اس لئے میں اپنی سطح سے ان کی سطح کو بلند کر رہا ہوں اور پانی نیچے ہی کی سطح کی طرف آتا ہے، نعت شریف کا آبِ فیض نیچے کی سطح کو سیراب کرے گا۔ اس کے بعد جناب کامل چاکلی صاحب نے اپنا کلام شروع کیا۔

مدینے کی زمیں عرش بریں معلوم ہوتی ہے
تحتی گاہ ربِّ العلمیں معلوم ہوتی ہے
سحر جو پرتو روئے مبین معلوم ہوتی ہے
تورنگیں شام زلفِ عنبریں معلوم ہوتی ہے

ماشاء اللہ کامل صاحب نے مدینہ منورہ کے صبح و شام کا کیا عمدہ نقشہ کھینچا ہے کہ صبح سرورِ عالم صلی اللہ علیہ وسلم کے چہرہ مبارک کے نور کی تجلی ہے اور شام آپ کے زلفِ مبارک کی سیاہی ہے۔ بہت بہترین شعر ہے۔

ہر اک شئی پر یہاں کی کیوں نہ قرباں جان ہو میری
دو عالم سے کہیں زیادہ حسین معلوم ہوتی ہے
زمین نورِ مجسم سے جو وابستہ ہے کعبے سے
فضیلت میں زیادہ وہ کہیں معلوم ہوتی ہے

حضور صلی اللہ علیہ وسلم کی عظمت اور مدینہ منورہ کی زمین کی فضیلت

یعنی اس کا مطلب یہ ہے کہ مدینہ شریف کی زمین کے جتنے ٹکڑے پر آپ کا جسم مبارک رکھا ہوا ہے وہ کعبہ سے افضل ہے اور کعبہ ہی سے نہیں عرشِ اعظم سے افضل ہے کیونکہ بعد از خدا بزرگ توئی قصہ مخضر اللہ کے بعد اگر کسی کا درجہ ہے تو حضور صلی اللہ علیہ وسلم کا ہے لہذا مدینہ شریف جب حاضری ہو تو یہ مراقبہ کرو کہ آج ہم اس زمین پر ہیں اور اس زمین کے متصل اور قریب ہیں جو کعبہ شریف اور عرشِ اعظم سے افضل ہے۔ مدینہ پاک کی زمین کے جس ٹکڑے پر آپ کا جسدِ اطہر رکھا ہوا ہے کائنات میں اس کا کوئی مثل نہیں ہے لہذا وہاں حاضری بڑی خوش نصیبی کی بات ہے لیکن وہاں قرضے لے کر مت جاؤ، سنت پر عمل کرو تو انشاء اللہ تعالیٰ حضور صلی اللہ علیہ وسلم کے چہرہ مبارک کا نور اور نورِ نبوت کو آپ خود اپنے قلب میں محسوس کریں گے کہ اتباعِ سنت کی برکت سے میرے قلب میں نورِ نبوت آگیا اور جو سنت کے خلاف چلے گا تو سمجھ لو کہ جو پیغمبر کے خلاف چلتا ہے تو وہ سنتِ نبوی کو چھوڑنے کی وجہ سے، راہِ شیطانی اختیار کرنے کی وجہ سے ظلماتِ شیطانیہ کی زنجیروں میں آجاتا ہے

اور اس کے دل میں اندھیرے آجاتے ہیں۔ اس لئے ایک ایک سنت پر جان دینے کی کوشش کرو، اللہ کرے، اللہ کرے، اللہ کرے کہ ہمارے دلوں میں حضور ﷺ کی ہر سنت کی قیمت آجائے کیونکہ آپ سے برتر، آپ سے بہتر کوئی مخلوق نہیں ہے تو آپ کی سنت سے بہتر کسی کی سنت نہیں ہے، آپ کی سنت سے برتر کسی کی سنت نہیں ہے، سارے عالم میں آپ کے چلن کے مقابلہ میں کسی کا چلن نہیں ہے لہذا اس چلن پر جو چل پڑے گا بس اس کا کام بن جائے گا۔

نعتیہ اشعار سننا سنتِ نبی ﷺ اور سنتِ صحابہ کرامؓ ہے

وہ خلقِ سرورِ دیں وہ ادا وہ ناز وہ سیرت
مجھے تفسیرِ قرآنِ میں معلوم ہوتی ہے
شعاعیں پھوٹی ہیں نور کی ادنیٰ تبسم سے
کوئی اک شمع زیرِ لب مکیں معلوم ہوتی ہے

حضرت عائشہ رضی اللہ تعالیٰ عنہا فرماتی ہیں کہ جب آپ ﷺ مسکراتے تھے تو روشنی ہو جاتی تھی۔ دیکھو! سرورِ عالم صلی اللہ علیہ وسلم کی عظمت، اسلام کی عظمت، رسالت کی عظمت کہ اپنی تعریف والے اشعار آپ ایک صحابی حضرت حسان بن ثابت رضی اللہ تعالیٰ عنہ سے سنا کرتے تھے تو حضور ﷺ کی تعریف پر اشعار سننا بھی سنتِ سید الانبیاء ہے۔ وہ ظالم محروم ذوقِ سنت ہے جو یہ کہتا ہے کہ یہ شاعری ہے۔ یہ شاعری نہیں ہے بلکہ یہ عبادت کی روح ہے بلکہ نقلی عبادت سے بھی بڑھ کر ہے کیونکہ حضور صلی اللہ علیہ وسلم ایک صحابی حضرت حسان رضی اللہ تعالیٰ عنہ سے اپنی تعریف کے اشعار سنتے تھے اور دعا بھی فرماتے تھے کہ اے اللہ! جبریل علیہ السلام کے ذریعہ اس صحابی کے دل میں اشعار کے مضامین القاء فرما دے اور دوسرے صحابہؓ بھی وہ اشعار سنتے تھے

تو نعت شریف یعنی حضور ﷺ کی شان میں تعریف کے اشعار سننا یہ سنتِ نبی بھی ہے اور سنتِ صحابہ بھی ہے۔ تو نعت سننے والے اس وقت دوستوں کے مزے لوٹ رہے ہیں، سنتِ پیغمبر ﷺ بھی اور سنتِ صحابہ بھی اور سنانے والا بھی دونوں مزے لوٹ رہا ہے کیونکہ وہ اپنے کان کہیں رکھ کر نہیں آیا ہے، کان اس کے ساتھ فٹ ہیں لہذا سن بھی رہا ہے۔ سبحان اللہ! دیکھو کیا مزہ آیا اس وقت کہ سنانے والا بھی دونوں مزے لے رہا ہے سنتِ پیغمبر یعنی اپنے کانوں سے سن رہا ہے اور سنتِ صحابی کی طرح سنا بھی رہا ہے۔ میں سچ سچ میں تھوڑی سی اردو نشر پیش کرتا ہوں تاکہ اشعار کی وجہ سے جن کی روح بہت زیادہ آگے بڑھ گئی ہو تو میں کھینچ کر نارمل کر دوں۔ پڑھئے کامل صاحب ۔

تجلی طور کی حق ہے میرا ایمان ہے لیکن
تجلی جس کو کہتے ہیں یہیں معلوم ہوتی ہے
ہیں محو خواب پروانے یہاں بزمِ رسالت کے
بقیچ پاک بزمِ عاشقی معلوم ہوتی ہے
وہ دوری ہو کہ قربت ہو نظر اس پر نہیں میری
محبت آپ کی دل کے قریں معلوم ہوتی ہے
محبت آپ کی جس کے ہودل میں جا گزیریں کامل
یہ دنیا ہی اسے خلدِ بریں معلوم ہوتی ہے

ابھی آپ نے کامل صاحب کے نعتیہ اشعار سنے۔ اب الہ آبادی سے انیس الہ آبادی صاحب بھی تشریف لائے ہیں، وہ بھی آپ کو اپنے اشعار سنائیں گے۔ آئیے! انیس صاحب! اپنے پرندے والے درد بھرے اشعار سنائیے، خدا سے طاقتِ پرواز مانگئے، بعض پرندے ہیں جن کے پر نہیں

ہیں، وہ طاقتِ پرواز مانگیں، بعض پرندوں کو پراکھاڑنے کی بھی عادت ہے تو اس کے لئے دُعا کر لیجیے کہ اللہ تعالیٰ ان کو اپنے پر اور بازو اکھاڑنے سے محفوظ فرمادے۔

(بزرگ شاعر جناب انیس الہ آبادی صاحب نے اپنا کلام پڑھنا شروع کیا۔ جامع)

میں اپنے سارے گناہوں پہ یوں شرمندہ ہوں
جواڑ نہ پائے فضاء میں، میں وہ پرندہ ہوں
الہی طاقتِ پرواز کر عطاء مجھ کو
ابھی حیات ہے باقی ابھی میں زندہ ہوں

نور والوں سے نور ملتا ہے
قلب کو اک سرور ملتا ہے
عزمِ موسیٰ تو چاہیئے پہلے
تب کہیں جا کے طور ملتا ہے
جو بھی گرداب میں نہ ہو مایوس
اس کو ساحلِ ضرور ملتا ہے
میرے گھر کی بھلا تلاشی کیا
شیشہٴ دل بھی چُور ملتا ہے
اہلِ دنیا کی صحبتوں میں انیس
صرف عجب و غرور ملتا ہے

اللہ سبحانہ و تعالیٰ کے بہت سے احسانات میں یہ فضلِ عظیم ہے کہ بغیر بلائے ہوئے اللہ تعالیٰ ایسے ایسے لوگوں کو اس خانقاہ میں بھیج دیتا ہے، ان حضرات کا اخلاص و محبت ہے کہ کسی نے دعوت نہیں دی نہ کرایہ دیا، یہ محبت کی وجہ سے خود ہی آئے۔ اللہ تعالیٰ جب چاہتا ہے مفت کی پلا دیتا ہے اور جب نہیں چاہتا تو پیسے

لئے پھرتے رہتے ہیں مگر ان کو کوئی میکدہ ہی نظر نہیں آتا، ان کو ہر میکدہ سے یعنی خانقاہوں سے بدگمانی کی بیماری میں مبتلا کر دیا جاتا ہے اور وہ کسی اللہ والے سے تعلق قائم نہیں کرتے۔ تو اللہ تعالیٰ کا احسان و فضل ہے کہ ماشاء اللہ انیس الہ آبادی صاحب اور کامل الہ آبادی صاحب یہاں آئے، اللّٰهُمَّ لَكَ الْحَمْدُ وَ لَكَ الشُّكْرُ اللّٰهُ تَعَالٰی! ہم آپ کی جملہ نعمتوں کا شکر ادا کرتے ہیں اور مزید نعمتوں کی درخواست کرتے ہیں۔

(اس کے بعد حضرت والا نے بیان شروع فرمایا۔ جامع)

الْحَمْدُ لِلّٰهِ وَ كَفَى وَ سَلَامٌ عَلَىٰ عِبَادِهِ الَّذِينَ اصْطَفَىٰ اَمَّا بَعْدُ
وَ قَالَ رَسُوْلُ اللّٰهِ صَلَّی اللّٰهُ تَعَالٰی عَلَیْهِ وَ سَلَّمَ
اَللّٰهُمَّ اِنَّكَ عَفُوٌّ كَرِيْمٌ تُحِبُّ الْعَفْوَ فَاعْفُ عَنِّی

(سنن الترمذی، کتاب الدعوات، ج: ۲، ص: ۱۹۱)

رسول اللہ صلی اللہ علیہ وسلم سے عشق و محبت کی ایک جھلک

اس وقت نعت شریف کی وجہ سے دل میں حضور ﷺ کی محبت میں سمندر کا سمندر موجزن ہے، اس سے ایک ذرا سی جھلک ملی ہے کہ صحابہ کو حضور صلی اللہ علیہ وسلم سے کیسی محبت رہی ہوگی کیونکہ اللہ جلّ شانہ کے بعد حضور صلی اللہ علیہ وسلم کی ذات مبارک کے رتبہ کا کوئی نہیں ہے، نہ جبریل، نہ میکائیل، نہ اسرافیل، نہ عزرائیل، نہ کوئی نبی، یہاں تک کہ عرش و کرسی بھی نہیں۔ تو کیوں نہ مدینہ پاک جانے کو دل چاہے اور پھر مدینہ پاک کے مزے و مستی میں کیوں نہ آدمی مست ہو اور حضور ﷺ کی تعریفوں سے کیوں نہ وہ مضطرب اور اشکبار ہو۔

تو اس وقت دل چاہا کہ میں بخاری شریف کا ایک فرمان، ایک حدیث پاک جو چودہ سو برس پہلے سرورِ عالم صلی اللہ علیہ وسلم کی زبان مبارک سے عالم کون و مکاں میں نشر ہوئی تھی اور سب سے پہلے صحابہؓ کے کان تھے جنہوں

نے اس حدیث کو سنا اور لٹیک کہا۔ جب بڑی شخصیت سے کوئی بات نکلتی ہے تو وہ بات بھی بڑی بات ہوتی ہے۔ تو اس حدیث میں حضور صلی اللہ علیہ وسلم نے اپنی امت کو بخشوانے کے لئے، مغفرت کے لئے، نزولِ رحمت کے لئے، حاجت روائی اور انسانیت کی بقاء اور استقامت علی التقویٰ کے اعلیٰ سے اعلیٰ مضمون کی دعا سکھا دی اور رمضان المبارک کی طاق راتوں میں یہی دعا مانگنے کا حکم دیا۔ حضرت عائشہ رضی اللہ تعالیٰ عنہا نے عرض کیا کہ جب ہم شب قدر کی طاق راتیں پائیں تو کیا مانگیں؟ آپ نے فرمایا کہ یہ دعا مانگو۔ تو شب قدر کی رات کتنی قابلِ قدر ہوتی ہے اور شب قدر میں جس دعا کی تعلیم نہایت عظیم القدر نے عطا فرمائی ہو تو وہ دعا کس قدر قابلِ قدر ہوگی کہ عظیم القدر کی جانب سے شب قدر میں مانگنے کے لئے عظیم القدر دعا ہے۔ لیکن اس دعا سے پہلے کچھ اور عرض کروں گا جیسے لذیذ ڈش کھلانے سے پہلے کوئی ایسی چیز کھلائی پلائی جاتی ہے جس سے معدہ میں اشتہاء اور بھوک بڑھ جائے۔

تذکرہ مولانا روم اور سفرِ قونیہ

لہذا اس دعا سے پہلے تھوڑا سا حضرت جلال الدین عارف رومی رحمۃ اللہ علیہ کا ذکر کرتا ہوں جن کے فیض سے اختر نے مثنوی مولانا روم کی شرح معارفِ مثنوی لکھی جو سارے عالم میں غلغلہ مچائے ہوئے ہے اور کئی زبانوں میں شائع ہو رہی ہے۔ گجراتی میں انڈیا سے، انگریزی میں ساؤتھ افریقہ اور برطانیہ سے اور یہاں سے بھی شائع کر دی گئی ہے۔ اللہ نے اپنے کرم سے مجھے مولانا جلال الدین رومیؒ کی خانقاہ کی زیارت بھی نصیب فرمائی اور اس جنگل کی زیارت بھی نصیب فرمائی جس میں مولانا رومی کے پچاس ہزار اشعار دیوانِ شمس تبریز کے اور ساڑھے اٹھائیس ہزار اشعار مولانا روم کی مثنوی کے ہوئے۔ اس جنگل میں بھی میں نے حاضری دی کیونکہ میں آہ و فغاں کا متلاشی ہوں، آہ و فغاں کا عاشق

ہوں، خود بھی اور اپنے احباب اور اپنی اولاد سے بھی میں آہ و فغاں کا متمنی ہوں اور خدا کی راہ میں آہ و فغاں اور اشکبار آنکھیں اور قلب مضطرب مانگتا ہوں۔

تو اللہ تعالیٰ کا یہ کرم ہے کہ میں وہاں اکیلا نہیں گیا، میرے ساتھ عاشقوں کی ایک جماعت تھی جس میں بتیس آدمی تھے، ان میں افریقہ کے بڑے بڑے علماء شیخ الحدیث مولانا ہارون صاحب، مہتمم دارالعلوم آزاد ول مولانا عبد الحمید صاحب، مولانا حسین بھیات صاحب اور لندن کے بہت بڑے عالم مولانا ایوب سورتی صاحب جو میرے شیخ مولانا ابرار الحق صاحب کے مجاز بیعت بھی ہیں اور علماء کے استاد بھی ہیں، انہوں نے چار سال ترکیشور میں صحاح کی حدیثیں پڑھائی ہیں۔ برطانیہ سے ایک میمن کھانا لایا تھا، ہم تھے تو قونیہ میں مگر کھانا کھاتے تھے برطانیہ کا اور برطانیہ کے منتخب علماء جن کو میں اعتقاداً ولی اللہ سمجھتا ہوں اور بنگلہ دیش اور پاکستان کے سب مل کر بتیس آدمی تھے، اور استنبول سے قونیہ تک دس گھنٹے میں سفر ہوا اور پورے راستہ میں مثنوی شریف پڑھاتا گیا، مثنوی مولانا روم کا ترجمہ اور ان کے عشق کی داستان سنا تا گیا اور قونیہ جب ایک میل رہ گیا تو درس مثنوی چھوڑ کر میں مولانا رومی کی داستانِ عشق سنانے لگا۔ مولانا رومی کی آہ و فغاں اور اللہ پر فدا کاری اور وفاداری اور اللہ تعالیٰ سے اشکباری اور اللہ تعالیٰ سے یاری کے جتنے مضامین تھے وہ میں نے سنا دیئے۔

اور پھر قونیہ پہنچ کر مولانا کے مزار پر حاضری ہوئی اور ان کے خلیفہ حسام الدین کی قبر ان سے پہلے آتی ہے تو ان کی قبر پر میں نے وہ شعر سنائے جس میں مولانا رومی نے مولانا حسام الدین کا نام لیا تھا ۔

اے حسام الدین ضیائے ذوالجلال

میل می جو شد مرا سوئے مقال

شیخ کی رضا مرید کی سب سے بڑی خوش قسمتی ہے

اے میرے مرید اور خلیفہ حسام الدین تم اللہ تعالیٰ کی روشنی ہو، مثنوی کہنے کے لئے میرے دل میں زبردست طوفان اور سیلاب آرہا ہے، خوب جوش اٹھ رہا ہے لہذا کاغذ قلم لے کر تیار ہو جاؤ۔ آہ! اور فرمایا کہ۔

قصد کردستند این گل پارہا

کہ پوشانند خورشیدے ترا

میرے پیار کی وجہ سے تمہارے کچھ حاسدین بھی ہو گئے ہیں، یہ مٹی کے ڈھیلے ہیں، یہ نالائق میری تعریف سے اور تمہاری محبت جو میرے دل میں ہے اس سے حسد کر رہے ہیں اور اپنے حسد کی مٹی سے تیری نسبت کے آفتاب کو چھپانا چاہتے ہیں۔ شیخ کہہ رہا ہے کہ تم آفتاب ہو۔ یہ درجہ بھی اللہ کسی مرید کو دیتا ہے۔ تو مولانا رومی نے فرمایا کہ تم آفتاب ہو لیکن تمہارے حاسدین کے دل مٹی کے ڈھیلے ہیں، ان میں روحانیت نہیں ہے، یہ تمہارے آفتاب نسبت مع اللہ کو چھپانا چاہتے ہیں۔

مدح تو حیف ست بر زندانیاں

گویم اندر مجمع رُوحانیاں

یہ نفس کے غلام، نفس کے قیدی ہیں، ان پر تمہاری تعریف نہایت گراں اور باعثِ تأسف ہے، باعثِ افسوس ہے، یہ افسوس کر رہے ہیں کہ مولانا جلال الدین رومی حسام الدین کو کیوں اتنا چاہتا ہے۔ ان کی زندگی اللہ والی نہیں ہے، اسی لیے یہ حسد سے جل کے خاک ہو رہے ہیں۔ اے حسام الدین! جب میں تمہاری تعریف کرتا ہوں تو یہ افسوس کرتے ہیں کہ شیخ اس کو کیوں چاہتا ہے۔ ان ظالموں سے میں تعلق ترک کروں گا اور ایسے روحانی مجمع کو تلاش کروں گا جو اللہ والے ہوں اور وہاں تیری تعریف کروں گا۔

تو اللہ تعالیٰ اللہ والوں کو اور ان کے غلاموں کو مجمع روحانیاں بھی عطاء کرتا ہے۔ میرے شیخ و مرشد مولانا شاہ ابرار الحق صاحب دامت برکاتہم نے فرمایا تھا کہ اگر اختر سے اُمّتِ مسلمہ کو کچھ نفع نہ ہوتا تو یہ مجمع یہاں کیوں آتا؟ اللہ تعالیٰ اپنے کرم سے جس کو روحانیت عطاء کرتا ہے اسے مجمع روحانیاں بھی دینا جانتا ہے، جو اللہ کسی کو اپنا درِ دل عطا کرتا ہے، جو اللہ زبانِ ترجمانِ درِ دل عطا کرنے پر قادر ہے وہ اس کو ایسے کان بھی دینے پر قادر ہے جو اس کی زبانِ ترجمانِ درِ دل کو محبت سے سنیں گے اور اپنے سینوں میں رکھیں گے اور پھر آگے اس کے مریدین، اس کے شاگرد، اس کے خلفاء اس درِ محبت کے نشر کے لئے باعثِ نشریاتِ درِ دل ہوں گے۔

کارِ زلفِ تست مشک افشانی اتا عاشقان
مصلحت را تہمت بر آہوئے چیں بستہ اند

یہ اللہ تعالیٰ ہی کی قدرت کا کرشمہ ہے، ان کی محبت کی خوشبو کا معجزہ ہے کہ وہ کسی کو روحانی طور پر یتیم اور بے کس نہیں رکھتا، وہ غیب سے انتظام کرتا ہے۔

لذتِ قربِ الہیہ کی تفہیم کے لئے ایک مثال

تو بخاری شریف کی حدیث کی اس دعا کی شرح سے پہلے میں ایک تمہید پیش کرتا ہوں کہ کچھ کیڑے انگور کھانے کے لئے انگور کے درخت پر چڑھ رہے ہیں مگر کچھ کیڑوں کا اپنی حماقت اور طبیعت کے ذوقِ ناقدری کی وجہ سے انگور تک پہنچنے کا ارادہ نہایت مضحل اور کمزور پڑ گیا اور وہ پتوں پر بیٹھ کر پتے چوسنے لگے یہاں تک کہ اُن کو موت آگئی حالانکہ عقل مند کیڑے روزانہ کہتے رہے کہ ان پتوں سے نظر انداز ہو کر، دست بردار ہو کر انگور کی طرف چلو اور ترقی من الادنی الی الاعلیٰ کرو یعنی کمتر شے کو چھوڑ کر اعلیٰ شے کی طرف چلو۔

اسی طرح بعض لوگ روزانہ ارادہ کرتے ہیں کہ کل سے ہم اللہ والے ہو جائیں گے، کل سے گناہ چھوڑ دیں گے، کل سے تمام بدنظری سے توبہ کر لیں گے اور جس کے ہیں ان ہی کے بن جائیں گے۔
 نہیں ہوں کسی کا تو کیوں ہوں کسی کا
 انہی کا انہی کا ہوا جا رہا ہوں

لیکن ان کے اس کلمہ میں جان نہیں ہے کیونکہ ان خالموں کا ارادہ مراد آباد یعنی منزلِ مراد تک پہنچنے کا نہیں ہے لہذا میں گزارش کرتا ہوں کہ اے میرے دوستو، میرے احباب، میری ذریعات دنیا کے ان پتوں پر اپنی زندگی کو ضائع کر کے قبرستانِ مت بناؤ، پتوں کو نظر انداز کرو اور انگور تک پہنچنے کی راہ میں جتنے بھی پتے آئیں بقدرِ ضرورت بقائے حیات کے لئے تم ان کو کھاتے چلے جاؤ کیونکہ ابھی انگور تمہیں نصیب نہیں ہیں لیکن انگور کی طرف اٹھنے والا ہر قدم ان شاء اللہ باعثِ ازدیادِ انشراحِ طبعیہ، قلبیہ، روحانیہ ہوگا کیونکہ پھر دل میں انگور کی طرف سے آواز آئے گی کہ گھبراؤ مت، اب تم ہمارے قریب آرہے ہو، تم کو ان شاء اللہ وہ لذتِ قرب ملے گی کہ تم نے پتوں کے اندر جو زندگی گزاری ہے وہ سب بھول جاؤ گے اور کبھی نگاہِ حسرت سے اور خیالِ حسرت سے نہ نظر کو پتوں میں مشغول کرو گے، نہ قلب کو ان کے خیالات میں مشتعل کرو گے، جب انگور کا رس پا جاؤ گے تو دل بھی پتوں میں مشغول نہیں ہوگا اور انگور کے رس میں اور پتوں میں بے شمار فاصلے نظر آئیں گے۔

اللہ تعالیٰ کا قربِ خاص عطا ہونے کی ایک علامت

اسی طرح جو اللہ کو پا جاتا ہے، جو اللہ تعالیٰ کی لذتِ قرب کا مزہ پا جاتا ہے جس کے قلب میں اللہ تعالیٰ کی تجلّی خاص علیٰ سطحِ اولویت نہایت قویٰ متجلی ہوتی ہے تو پھر وہ غیر اللہ کی طرف نگاہِ حسرت بھی نہیں ڈالتا۔ میں اس پر واللہ

کہتا ہوں کہ خدا کی قسم کبھی کوئی اللہ والا دنیا کی طرف نگاہِ حسرت نہیں ڈالتا کہ کاش میں نے بھی تختِ سلطنت اور تاجِ سلطنت اور لیلائے کائنات کو چکھا ہوتا، نہ نگاہِ حسرت ڈالتا ہے نہ قلب کو حسرت زدہ رکھتا ہے۔ کیوں؟ وجہ کیا ہے؟ وجہ اسی سے پوچھ لو جس ظالم نے کچھ دن انگور کے درخت کے پتوں کو کھایا ہو اور پھر اس نے انگور کا جوس پیا ہو، پھر معلوم ہوگا کہ جتنے پتے کھانے والے تھے انگور کے جوس سے محروم تھے اور ہم تو انگور چوس رہے ہیں اور پتے پر چڑھے ہوئے کیڑے یہ سب کے سب کنجوس مکھی چوس ہیں۔ تو یہ میری تمہید ہے کہ موت آنے والی ہے، ایسا نہ ہو کہ انگور تک پہنچنے سے پہلے ہی موت آجائے۔

حق تعالیٰ کی ذات بے مثل ذات ہے، وہ دونوں جہاں سے بڑھ کر پیارا ہے، اگر گناہوں کی آلودگی کے ساتھ اس سے محروم چلے گئے اور اللہ کے قرب کا شربتِ لاثانی نہیں پیا تو میں واللہ کہتا ہوں کہ اتنی حسرت ہوگی جس کی اشک ہائے خون بھی تلافی نہیں کر سکتے، خون کے آنسو بھی تلافی نہیں کر سکتے کہ اتنے دن تک ہم نے اپنی صورت کو سنت کے مطابق کیوں نہیں بنایا۔

جن لوگوں نے میری گزارشات سے اپنی صورت کو سنت کے مطابق بنالیا ہے یہاں ان میں سے بہت سے لوگ موجود ہیں ان سے پوچھو کہ ان کو حسرت ہے کہ میں نے ڈاڑھی کیوں رکھی یا یہ حسرت ہے کہ اب تک کیوں نہیں رکھی تھی؟ تو حسرت کے زمانے کو دراز مت کرو، جلد سے جلد اقدام کر لو اور دائرۂ حسرت سے ایگزٹ (Exit) اور خروج کر لو اور دائرۂ مسرت میں ان (IN) ہو جاؤ۔

متقی بندوں کی کافر بھی عزت کرتے ہیں

میں اپنی تقریر میں انگریزی کا لفظ نہیں بولتا ہوں مگر کراچی، لندن اور افریقہ وغیرہ میں انگریزی بھی بولتا ہوں یہاں تک بعض شعروں کے اندر بھی میں

نے انگریزی کے الفاظ استعمال کر لیے جیسے فرانس کے لوگوں نے کہا کہ کرپشن لڑکیاں مولویوں کو، ڈاڑھی والوں کو بہت اشارے کرتی ہیں۔ میں نے کہا کہ یہ ان کا نیک گمان ہے، وہ سمجھتی ہیں کہ آپ لوگ فُل اسٹاک ہیں یعنی اخلاقِ رذیلہ سے پاک ہو چکے ہیں اخلاقِ حمیدہ سے متصف ہیں تو ہر شخص کو اچھی چیز کی طرف میلان ہوتا ہے تو وہ آپ کو اچھا سمجھ کر آپ کو دیکھتی ہیں، یہ نہ سمجھو کہ کسی برائی کے لئے دیکھتی ہیں، ان کو یقین ہے کہ یہ ڈاڑھی والے برائی نہیں کر سکتے اور چونکہ ان کو اچھے لوگ نظر نہیں آتے کیونکہ عیسائی ان کو لپٹائی ہوئی نظروں سے دیکھتے ہیں۔ اس لئے جب کبھی کوئی مولوی ہزاروں عیسائیوں کے مجمع سے گزر جاتا ہے تو یہ محبت اور حسرت سے دیکھتی ہیں کہ اللہ کے کیسے پیارے بندے جارہے ہیں لیکن پھر بھی میرا یہ شعر پڑھ لیا کرو۔

اس نے کہا کہ کم ہیز

میں نے کہا کہ نو پلیز

اس نے کہا کہ کیا وجہ؟

میں نے کہا خوفِ خدا

ہم اللہ کی دہلیز پر کھڑے ہیں، اے لڑکیو ہماری استقامت کی لیز (Lease) پلیز (Please) تم نہیں لے سکتیں۔

ماضی کے لمحاتِ غفلت پر غمِ خوش آئند مستقبل کی نوید ہے

یہ رمضان شریف کا مبارک مہینہ ہے، سب کی روحانیت بڑھی ہوئی ہے۔ میں اپنے دوستوں کو جو خاص کر میرے ساتھ رہتے ہیں اور جو ہر جمعہ کو یہاں آتے ہیں ان سے دردِ دل سے یہ کہتا ہوں کہ دنیا کے پتوں پر مت بیٹھو، بہت بیٹھ چکے، اور ایک دو دن نہیں چالیس چالیس، پچاس پچاس سال اور

بعضوں کی عمر تو ساٹھ سال ہو رہی ہے، اللہ کے لئے ان بچوں سے نظر اندازی کرو، دست برداری کرو، اور ان پر دست اندازی سے توبہ کر لو اور آگے بڑھو۔ جب انگور پر بیٹھ کر ایک قطرہ چوس لو گے تو ساری زندگی جو بچوں پر گزری تھی اس پر اشک ہائے ندامت کیا خون کے آنسوؤں سے بھی روؤ گے تو اس کی تلافی نہیں ہوگی کہ آہ! اتنے دن تک میں اپنے اللہ سے کیوں دور رہا اور کیوں غیر اللہ میں مشغول رہا۔ گناہوں کی زندگی پر حسرت ہوگی، جو لمحہ اللہ تعالیٰ کی نافرمانی میں گزرا ہے اس پر غم ہوگا، اشک ہائے خون سے رونے کو دل چاہے گا اور یہ علامت ہے اس کے شاندار مستقبل کی جو اس کے تمام لحاظِ غفلت کی تلافی کر دے گا۔

ہمارا ہر لمحہ حیات جو اللہ پر فدا ہو جیتی ہے، چاہے وہ رات کا لمحہ حیات ہو یا دن کا لمحہ حیات ہو، چاہے وہ مسجد کا لمحہ حیات ہو یا بندر روڈ اور ایلفسٹن اسٹریٹ اور کلفٹن کا لمحہ حیات ہو یا لندن کا لمحہ حیات ہو۔ غرض پوری روئے زمین پر اللہ کے عاشقوں کا ہر لمحہ حیات قیمتی ہوتا ہے، پوری زمین اللہ کے عاشقوں کا کوئے دلبر ہے کیونکہ وہ سارے عالم میں اپنا دلبر اپنے ساتھ رکھتے ہیں۔ خواجہ عزیز الحسن مجذوب رحمۃ اللہ علیہ کا شعر یاد آیا، فرماتے ہیں۔

پھرتا ہوں دل میں یار کو مہماں کئے ہوئے

روئے زمیں کو کوچہ جاناں کئے ہوئے

اہل اللہ کا نورِ نسبت کبھی اُن سے جدا نہیں ہوتا

اور میرے شیخ نے فرمایا کہ خواجہ صاحب کے اس شعر کی دلیل قرآن پاک میں موجود ہے۔ اللہ والوں کی بات ایسے ہی نہیں ہوتی، یہ خیالی پلاؤ نہیں ہے۔ یہ قرآن پاک سے ثابت ہے کہ اللہ والے سارے عالم میں اپنے دل کے اند کوئے دلبر رکھتے ہیں۔ اور وہ کون سی آیت ہے؟ ابھی آپ کو وجد آ جائے گا ان شاء اللہ۔

اللہ تعالیٰ فرماتے ہیں کہ جس کو میں اپنا نور عطا کرتا ہوں وہ نور بیت اللہ کے لئے،
روضہ مبارک کے سامنے، مسجدوں کے گوشوں میں یا خانقاہوں کے حجروں میں محصور
اور محروم نہیں ہوتا بلکہ وَجَعَلْنَاهُ نُورًا يَمْشِي بِهِ فِي النَّاسِ (سورۃ الانعام آیہ ۱۲۲)

ہم اس کو ایسا نور عطا کرتے ہیں کہ سارے عالم میں جہاں بھی جاتا ہے پورے
عالم انسانیت میں وہ نور اس سے کسی وقت بھی ایک لمحہ کو بھی منفک اور فصل نہیں کرتا،
ہر وقت عالم وصل میں رہتا ہے، وہ نور ان کے قلب میں ہوتا ہے یَمْشِي بِهِ فِي
النَّاسِ سارے عالم میں اس نور کو اپنے ساتھ لئے ہوئے چلتے ہیں۔ آیت میں
فِي النَّاسِ کا الف لام استغراق کا ہے یعنی پوری دنیا میں کہیں بھی جائیں، جہاں
بھی انسان بستے ہوں گے یہ وہاں جائے گا تو اس کا نور اس کے ساتھ ہوگا یعنی یہ
لوگ سارے عالم میں اس نور کو یعنی ہم کو اپنے ساتھ لیے ہوئے رہتے ہیں۔

جہاں جاتے ہیں ہم تیرا فسانہ چھیڑ دیتے ہیں

کوئی محفل ہو تیرا رنگ محفل دیکھ لیتے ہیں

دیکھا آپ نے یہ تصوف مستند بالقرآن ہے وَجَعَلْنَاهُ نُورًا يَمْشِي
بِهِ فِي النَّاسِ اللہ کا نور وہ نہیں ہے جو صرف بیت اللہ کے اندر اور روضہ مبارک
میں اور مسجدوں کے گوشوں میں اور خانقاہوں کے حجروں میں محصور و محدود و مسدود
ہو اور صوفی بھی مشدود ہو یعنی اللہ کی زنجیر محبت میں بندھا ہوا ہو، وہ بنا ہوا نہیں ہوتا،
اس کی تمنا ہوتی ہے کہ سارے عالم میں اللہ کی محبت کی آگ لگا دوں اور اگر اس کو
سارے عالم میں اللہ کی محبت کی آگ لگانے کی فکر اور جوش نہیں ہے تو سمجھ لو اس
کے دل میں بھی آگ لگی ہوئی نہیں ہے، اگر چہ دعویٰ کر رہا ہو کہ میرے دل میں
آگ لگی ہوئی ہے مگر جس کے دل میں آگ لگی ہوتی ہے اس کو لگانے کی بھی فکر ہوتی
ہے، یہ ناممکن ہے کہ در محبت الہیہ لازمہ رہ جائے اور متعدیہ نہ ہو۔ جب بچہ بالغ
ہوتا ہے تو پھر اس سے جسمانی اولاد آگے بڑھتی ہے اور جب انسان اللہ والا ہوتا

ہے یعنی روحانیت کے اعتبار سے بالغ ہوتا ہے تو پھر اس سے صاحب روحانیت پیدا ہوتے ہیں اور جو لوگ دنیاوی خواہشات کی دلدل میں پھنسے ہوئے ہیں اللہ والا ان کو اس سے نکالتا ہے، وہ اپنی مجلس کے سامعین کا دل اندر اندر اپنے دل سے ملاتا ہے۔ جب دودل یعنی طالب کا دل اور شیخ کا دل جمع ہوتے ہیں تو دلِ دل جمع ہو کر دلِ دل سے نجات پاتے ہیں۔

زندگی کا مقصد جسم و جان کو اللہ تعالیٰ پر فدا کرنا ہے

دوستو! درِ دل سے کہتا ہوں کہ ایک دن ہماری روح جسم سے الگ ہونے والی ہے، جسم کے اس ظالم گھوڑے سے اچھے اچھے کام لے لو ورنہ یہ دوسروں ہی کی گھاس چرتا رہے گا اور لاٹھی کھاتا رہے گا، یہ گھوڑا جس نے دیا ہے اسی پر فدا کر دو، یہ جسم جس نے عطا فرمایا ہے اسی پر فدا کر دو، سر سے پیر تک ہم اپنے نہیں ہیں، ہم اللہ کے ہیں۔ ہم کو ان ہی پر فدا ہونا مفید ہوگا لہذا انتظار مت کرو، جتنا زیادہ ان کے بن سکتے ہو ابھی بن جاؤ، کل کا ارادہ نہ کرو، یہ نہ سوچو کہ ابھی یہ کام ہے وہ کام ہے فلاں کام ہے۔ سب کاموں سے بڑھ کر اللہ پر فدا ہونا ہے اور جو اللہ تعالیٰ پر فدا ہوگا اللہ تعالیٰ اس کا کام خود بنادیں گے۔

اللہ کے دیوانے کا غم دوسرے اٹھاتے ہیں

مگر اس بات کو سمجھانے کے لئے ایک واقعہ پیش کرتا ہوں۔ شاہ عبدالغنی صاحب رحمۃ اللہ علیہ ریل پر جا رہے ہیں، اس ریل پر کون ہے؟ ان کے مرشد حکیم الامت تھانوی نور اللہ مرقدہ۔ سفر کدھر ہو رہا ہے؟ ہندوستان میں قنوج کی طرف۔ کس لئے ہو رہا ہے؟ بڑی پیرانی صاحبہ کا آپریشن تھا۔ ساتھ ساتھ کون تھے؟ حضرت خواجہ صاحب تھے، شاہ عبدالغنی رحمۃ اللہ علیہ تھے اور بہت

سے خواص۔ شاہ عبدالغنی رحمۃ اللہ علیہ حکیم الامت تھانوی کے سرپرستیل کی مالش کر رہے تھے، اتنے میں ایک اسٹیشن پر کھیت کا تازہ ہراچنا آیا، وہ بڑا مزیدار ہوتا ہے، جب سب اس کو کھانے لگے تو حکیم الامت نے فرمایا کہ تم لوگ چھیل چھیل کر مولانا عبدالغنی کے منہ میں ڈالو کیونکہ ان کے دونوں ہاتھ اس وقت میرے سرپرست ہیں۔ دیکھو! ایک شیخ اپنے مرید کے لئے سرپرست کا لفظ کہہ رہا ہے۔ یہ کیا ہے؟ یہ چھوٹوں کا دل بڑھانا ہے، حوصلہ افزائی، ذرہ نوازی ہے، کبھی شیخ کی نوازشات بھی ہوتی ہیں۔ تو سب نے چھیل چھیل کر ہراچنا حضرت کے منہ میں ڈالا تو حکیم الامت تھانوی رحمۃ اللہ علیہ نے ایک مصرع فرمایا جو آپ سب کے لئے باعث نصیحت ہے ۔

دیوانہ باش تا غم تو دیگران خورد

اگر تم اللہ کے دیوانے ہو جاؤ تو تمہارا غم دوسرے اٹھائیں گے اور تمہیں کہنا بھی نہیں پڑے گا۔ تو میرے شیخ نے نہیں فرمایا تھا کہ تم لوگ چھیل چھیل کر مجھے کھلاؤ، ان کے بڑے نے کہا تو دوسرے لوگ میرے مرشد کی خدمت کرنے لگے اور چنے چھیل چھیل کر ان کے منہ میں ڈال رہے تھے تو حضرت چنا چھیلنے کی زحمت سے بھی بچ گئے اور انہیں چھلا چھلایا مال مل گیا۔ ایک بڑے انسان کے کہنے سے یہ انعام ملا تو سب سے بڑا اللہ تعالیٰ ہے، اگر تم خدا کے دیوانے بن گئے تو وہ اپنی مخلوق کے دل میں ڈالے گا اور لوگ تمہاری حاجتوں کو پورا کر کے اور تمہاری خدمت کر کے تمہارا شکریہ بھی ادا کریں گے کہ آپ کا کرم ہے کہ آپ نے ہمیں اپنے کام میں مشغول کر لیا اور میں آپ کے کام آ گیا، میں اس کے لیے آپ کا شکریہ ادا کرتا ہوں۔

مومن کی سب سے منحوس گھڑی

تو شبِ قدر بھی ہے اور روزِ قدر بھی ہے، دن بھی قابلِ قدر ہے اور رات بھی، زندگی کا ہر لمحہ حیاتِ قابلِ قدر ہے، ایک لمحہ حیات بھی اللہ کو ناراض کر کے اس لمحہ حیات کی ناقدری مت کرو، جس ظالم نے گناہوں سے حرام لذت حاصل کی اس ظالم نے اپنی زندگی کے لمحہ حیات کی ناقدری کی۔ اس نے نہ شبِ قدری کی نہ روزِ قدری کی، جو لمحہ اس ظالم نے اللہ کی نافرمانی میں ضائع کیا اس سے بڑھ کر کوئی خسارہ نہیں ہے۔

آہ! آپ کے سامنے حکیم الامت کا روحانی پوتا، ان کا ادنیٰ غلام ان کا ایک عظیم الشان جملہ نقل کر رہا ہے کہ مومن کی سب سے منحوس گھڑی، مومن کی سب سے بُری گھڑی، سب سے نقصان والی گھڑی وہ ہے جس وقت وہ اللہ تعالیٰ کی نافرمانی میں مبتلا ہوتا ہے۔ اللہ تعالیٰ کی نافرمانی پر کھلے دل سے نافرمانوں کی صورت اور سیرت بنانے کی کیسے ہمت ہوتی ہے! کس طرح ہمت کرتے ہوا تنے بڑے مالک کی نافرمانی کرنے کی! دل میں کیسے جرأت پیدا ہوتی ہے۔ یہ تعجب کی بات ہے۔ اگر اللہ سے صحیح تعلق قائم ہو جاتا تو مر جاتے، مگر نافرمانی نہ کرتے، موت کی تمنا کرتے اور مولانا رومی کی طرح خدا سے یہ فریاد کرتے ۔

کاش کہ مادرِ نزا دے مر مرا

یا مرا شیرے بخوردے در چرا

کاش کہ مجھے میری ماں نے جنا ہی نہ ہوتا یا کوئی شیر مجھے چراگا ہوں میں کھا جاتا قبل اس کے کہ یہ گناہ مجھ سے ہوتا۔

شبِ قدر کی عظیم القدر دُعا کی عاشقانہ تشریح

تو اللہ تعالیٰ نے اپنے پیارے نبی ﷺ کی زبانِ مبارک سے، اس عظیم القدر ہستی کی زبانِ عظیم القدر سے شبِ قدر کے لئے ایک دعا عظیم القدر

عطا فرمائی جو صرف شبِ قدر کے لئے خاص نہیں ہے، شبِ قدر میں تو اس کو مانگنے کے لئے فرمایا ہی ہے لیکن ہر زمانے میں اس دعا کو مانگیں۔

ہر شبِ شبِ قدر است اگر قدر بدانی

اگر تم قدر جانتے ہو، تو زندگی کی کوئی رات، کوئی لمحہ ایسا نہیں ہے جو قدر کے قابل نہ ہو، زندگی کا ہر لمحہ حیاتِ قابلِ قدر ہے، جس وقت چاہو تم استغفار کر کے ولی اللہ ہو جاؤ، اللہ کے پیارے بن جاؤ۔ مگر یہ مضمون استغفار جو عطا ہوا ایک عظیم القدر شخصیت حضور صلی اللہ تعالیٰ علیہ وسلم سے عطا ہوا، زبانِ عظیم القدر سے عطا ہوا، برائے شبِ قدر عطا ہوا اور یہ دعا خود بھی عظیم القدر ہے۔ اس کو شبِ قدر کی طاق راتوں میں تو مانگنا ہی ہے مگر اس کے علاوہ بھی پوری زندگی مانگتے رہو۔ حضور صلی اللہ علیہ وسلم نے یہ نہیں فرمایا کہ اسے طاق راتوں کے علاوہ نہ مانگنا۔

اب سنو بخاری شریف کی حدیث کی دعا کی شرح۔ وہ دعا ہے:

اَللّٰهُمَّ اِنَّكَ عَفُوٌّ كَرِيْمٌ تُحِبُّ الْعَفْوَ فَاعْفُ عَنِّيْ

(سنن الترمذی، کتاب الدعوات، ج: ۲، ص: ۱۹۱)

اے اللہ آپ کثیر العفو ہیں۔ حدیث کا ترجمہ میں اپنی طبیعت سے نہیں کر رہا ہوں، محدثِ عظیم ملا علی قاری رحمۃ اللہ علیہ گیارہ جلدوں میں مشکوٰۃ کی شرح مرقاۃ میں اس دعا کی شرح لکھتے ہیں جو میں بعینہ وبالفاظ نقل کر رہا ہوں، ان شاء اللہ آپ اس کے خلاف ان بڑی کتابوں میں نہیں پائیں گے۔ تو ملا علی قاری فرماتے ہیں اَللّٰهُمَّ اِنَّكَ عَفُوٌّ اَمِيْ اَنْتَ كَثِيْرُ الْعَفْوِ اے اللہ! آپ کثیر العفو ہیں، بہت زیادہ معافی دینے والے ہیں، یہ عَفُوٌّ مبالغہ کے لئے آتا ہے، مصدر کا حمل مبالغۃ ہوتا ہے جیسے کہتے ہیں کہ زیدٌ عدلٌ زید سراپا عدل ہے۔ تو عَفُوٌّ کا مطلب ہوا کہ آپ سے بڑھ کر دنیا میں کوئی معافی دینے والا نہیں

ہے، آپ کی معافی کا سمندر اور معاف کرنے کی ادا اور معاف کرنے کی صفت غیر محدود ہے اور ہمارے گناہ اگرچہ اکثریت میں ہیں لیکن محدود ہونے کی وجہ سے آپ کی غیر محدود معافی کے سمندر کے سامنے ہمارے گناہ اکثریت کے باوجود اقلیت میں ہیں کیونکہ قاعدہ کلیہ ہے کہ ہر محدود اپنی اکثریت کے باوجود غیر محدود کے سامنے اقلیت میں ہوتا ہے۔ لہذا اللہ تعالیٰ کی صفت عفو کی اس تعریف میں یہ دعا شامل ہے کہ ہم کو معاف کر دیجئے۔

کریم کی تعریف کرنا خود دعا ہے

بہیں سے ابتداء ہے، معافی کی درخواست یہیں سے شروع ہے۔ کیوں؟ علماء نے لکھا ہے کہ **ثَنَاءُ الْكَرِيمِ دُعَا كَسَى كَرِيمٍ** کی تعریف کرنا دعا ہی ہے۔ لہذا اللہ تعالیٰ سے یہ کہنا کہ آپ بہت معافی دینے والے ہیں تو کریم کی تعریف خود اپنے اندر حامل مضمون دعا ہے، حامل مضمون درخواست معافی واستغفار ہے۔ جیسے عرفات کے میدان میں حضور صلی اللہ علیہ وسلم سے کوئی خاص دعا ثابت نہیں، اگر عظیم الشان اور نہایت قوی روایات سے ثابت ہے تو ایک ہی دعا ثابت ہے، اگرچہ اور دعا مانگنا جائز ہے، اور دعائیں بھی ممکن ہے کہ ثابت ہوں لیکن محدثین فرماتے ہیں کہ حضور صلی اللہ علیہ وسلم نے عرفات کے میدان میں اللہ تعالیٰ کے حضور میں یہ دعا اہمیت کے ساتھ عرض کی کہ **”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ بِيَدِهِ الْحَيَاطُ وَهُوَ عَلَى كُلِّ شَيْءٍ قَدِيرٌ“** جو لوگ عربی جانتے ہیں بتاؤ کہ اس میں کیا مانگا ہے؟ سب اللہ کی تعریف ہے کہ آپ کے سوا کوئی معبود نہیں، **”لَا إِلَهَ إِلَّا اللَّهُ“** آپ کے سوا ہمارا کوئی نہیں ہے، آپ کے سوا ہمارا کون ہے؟ **”وَحْدَهُ لَا شَرِيكَ لَهُ“** آپ ایک ہیں، ہماری ربوبیت میں کسی کی شرکت نہیں ہے کہ ہمیں پالنے میں دوسرا کوئی شریک ہو، ہماری ربوبیت میں کوئی آپ کا شریک نہیں۔ **”لَهُ الْمُلْكُ“** سارا عالم آپ کا ہے۔

”وَلَهُ الْحَمْدُ“ سب تعریفیں آپ ہی کی ہیں۔ ”بَيِّدَهُ الْخَيْدُ“ سب بھلائی کے مالک آپ ہی ہیں۔ ”جُيِّئِ وَيُمَيِّتُ مَوْتَ“ آپ ہی مالک ہیں۔ ورنہ ڈاکٹر خود کیوں مرتا ہے۔ ناظم آباد میں دل کا ایک ڈاکٹر مریض کے دل کی حرکت شمار کر رہا ہے اور خود اس کا ہارٹ فیل ہو گیا۔ ”وَهُوَ عَلَى كُلِّ شَيْءٍ قَدِيرٌ“ اللہ تعالیٰ ہر شے پر قادر ہے۔ بتائیے! اس کلمہ میں حضور ﷺ نے اللہ تعالیٰ سے کچھ مانگا؟ آہ! علمی طور پر کتنا بڑا سوال پیدا ہوتا ہے کہ اتنی عظیم القدر ذات سے، عرفات کے میدان میں اور عرفہ کے عظیم القدر دن میں اللہ تعالیٰ کی تعریف کا عظیم القدر مضمون بیان ہو رہا ہے، لیکن اس میں بندوں کی معافی کا کوئی مضمون نہیں، جنت کا سوال نہیں، دوزخ سے پناہ کا کوئی مضمون نہیں۔

اس کا جواب علماء کرام نے یہ دیا ہے کہ ثَنَاءُ الْكَرِيمِ دُعَاءُ کَیْسِ کریم کی تعریف کرنا عظیم الشان دعا ہے کیونکہ اگر کوئی خاص مضمون مانگ لے، کوئی خاص چیز مانگ لے تو کریم اتنا ہی دے گا جتنا اس نے مانگا ہے لیکن جب اس کی تعریف کرے گا تو مانگا ہوا بھی دے گا اور نہ مانگا ہوا بھی دے گا، اپنا سارا خزانہ کرم اُٹا دے گا۔ یہ حضور ﷺ کی ادائے بندگی کا عظیم الشان کرشمہ ہے کہ اللہ کی تعریف کے اس مضمون کے اندر آپ صلی اللہ علیہ وسلم نے اپنے لئے بھی اور اپنی امت کے لئے بھی عظیم الشان چیزیں مانگ لیں۔ ویسے بھی عرفات کے میدان میں تھوڑا سا وقت ہوتا ہے تو میری امت کیا کیا مانگے گی، اس میں کمزور بھی ہوں گے جو بے چارے جلدی تھک جائیں گے۔ یہ آپ ﷺ کا امت پر احسانِ عظیم ہے کہ ثَنَاءُ الْكَرِيمِ سکھا دیا کہ بس تم جا کر کریم کی تعریف کر دو، تو جو تم نے زندگی بھر مانگا وہ بھی دے دے گا اور جو نہیں مانگا بلا مانگے سب کچھ دے دے گا، دونوں ہاتھوں سے خزانہ کرم اُٹا دے گا۔

کمالِ بلاغتِ نبوت

تو حضور ﷺ نے ہمیں شبِ قدر میں یہ دعا سکھائی اور ثَنَاءُ الْکَرِیْمِ سے مضمون کی ابتداء کی کہ آپ بہت معافی دینے والے ہیں۔ یہ محض اللہ کی تعریف ہے، اس میں یہ نہیں ہے کہ معاف کر دیجئے، مگر یہ تعریف ہی حاملِ دعاءِ مغفرت، دعاءِ معافی ہے یعنی اَللّٰهُمَّ اِنَّكَ عَفُوٌّ کَرِیْمٌ۔ بعض روایات میں کَرِیْمٌ کا لفظ نہیں ہے اور بعض میں ہے لیکن اگر ایک جگہ کَرِیْمٌ کا اضافہ ہے اور دوسری جگہ نہیں تو جہاں نہیں ہے وہاں بھی وہ اضافہ لگ جاتا ہے۔ جب مطلق مضمون ہو اور کہیں مقید ہو تو اس کی قید اس مطلق کے ساتھ بھی معتبر ہوگی، لہذا جہاں لفظ کریم نہیں ہے وہاں بھی یہ کریم لگ جائے گا۔ تو بلاغتِ نبوت کا کمال دیکھو کہ اللہ کی صفت یعنی کریم کا ایسا لفظ بڑھایا کہ جس سے نالائق سے نالائق امتی بھی محروم نہ رہنے پائے۔

لفظ کریم کی شرح

ابھی کریم کی شرح سے آپ سمجھ جائیں گے۔ کریم کی چار تعریف ہے جو میں الگ الگ بیان کروں گا جو ملا علی قاری رحمۃ اللہ علیہ نے مرقاۃ شرح مشکوٰۃ میں تحریر فرمائی ہے جو عربی میں ہے۔ تو پہلے عربی کی عبارت سناؤں گا پھر اس کا ترجمہ کروں گا۔

کریم وہ ہے جو نالائقوں پر بھی فضل فرمادے

کریم کی پہلی تعریف ہے اَلْکَرِیْمُ هُوَ الَّذِیْ یَتَفَضَّلُ عَلَیْنَا یُدْنُو الْاِسْتِحْقَاقِ وَالْیَسْتِیْءِ کریم وہ ہے جو ہم پر مہربانی کر دے، چاہے نالائقی کی وجہ سے ہمارا حق نہ بنتا ہو۔ بتاؤ! سرورِ عالم صلی اللہ علیہ وسلم کا ہم گنہگاروں پر احسان ہے یا نہیں کہ اگر گناہوں کی وجہ سے میری امت پر عدمِ استحقاق کی دفعہ لگتی ہو کہ کرم کا تمہارا استحقاق نہیں بنتا تو کریم کا لفظ بڑھانے سے میری امت کو

استحقاق کا راستہ مل جائے کہ آپ تو کریم ہیں ہمارا حق بنے نہ بنے، کریم وہی ہوتا ہے جو نالائقوں پر بھی مہربانی کر دے، جیسا کہ کوئی سودا یک نہ رہا ہو اور سورج ڈوب رہا ہو اور بیچنے والا مایوس ہو رہا ہو تو کریم پوچھتا ہے کہ بھی کیا بات ہے تم سامان نہیں سمیٹ رہے ہو؟ کہنے لگا یک نہیں رہا ہے صاحب! عیب دار سودا ہے۔ تو کریم کہتا ہے کہ اچھالاؤ مجھے دے دو۔ تو کریم ہمیشہ عیب دار سودا خریدتا ہے۔ علامہ آلوسی رحمۃ اللہ علیہ فرماتے ہیں کہ اللہ تعالیٰ نے فرمایا إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ الْجَنَّةَ (سورۃ التوبہ، آیت ۱۱۱) اللہ تعالیٰ نے ایمان والوں کا نفس خریدا ہے۔ علامہ آلوسی لکھتے ہیں کہ دل اور روح نہیں فرمایا جبکہ ہر مومن کا دل اور روح اس کے نفس سے افضل ہے تو اللہ نے افضل کو نہیں خریدا عیب دار نفس کو خریدا، نفس اتارے بالسوء کو خریدا اور کس کے بدلہ میں خریدا؟ اس جنت کے بدلہ میں الٰہی لا عیب فیہا جس میں کوئی عیب نہیں۔ تو عیب دار نفس کو بے عیب جنت کے بدلہ خریدا۔ علامہ آلوسی فرماتے ہیں کہ اللہ تعالیٰ کے کریم ہونے کی یہ عظیم الشان دلیل ہے ورنہ فرماتے إِنَّ اللَّهَ اشْتَرَىٰ مِنَ الْمُؤْمِنِينَ قُلُوبَهُمْ وَأَرْوَاحَهُمْ ان کا دل اور روح خریدا۔ تو اللہ نے دونوں اچھی چیزوں کو چھوڑ دیا اور ہماری خراب چیز خرید لی، ہمارا عیب دار، گنہگار، نالائق نفس خرید لیا اور قلوب اور ارواح کو نظر انداز کر دیا کہ اچھی چیز کو تو سب ہی خریدتے ہیں لیکن عیب دار چیز کو صرف کریم ہی خریدتا ہے۔

کریم وہ ہے جو بغیر مانگے خزانہ کرم لٹا دے

کریم کی دوسری تعریف ہے الَّذِیْ یَتَفَضَّلُ عَلَیْنَا بِدُونِ مَسْئَلَةٍ وَسُؤَالٍ جو سوال کے بغیر، مانگے بغیر بھی دے دیتا ہے۔ آپ بتائیے! کتنی نعمتیں ہم کو ملیں جن کو ہم نے مانگا بھی نہیں تھا مثلاً انسان بننے کی درخواست ہماری

روح نے نہیں کی تھی، وہاں روح کی زبان ہی نہیں تھی پھر بھی اللہ نے ہم کو انسان بنایا، گدھا، کتا، سور نہیں بنایا۔ پھر مسلمان گھرانے میں پیدا کر کے جنت کا ٹکٹ مفت میں دے دیا، پھر اچھے گھرانے میں پیدا کیا، کسی گمراہ فرقہ میں نہیں پیدا کیا، صحیح العقیدہ فرقہ میں پیدا کیا۔ کیا یہ ان کے کریم ہونے کی دلیل نہیں ہے؟ پھر ہم کو سلیم الاعضاء خلق فرمایا اندھا، لنگڑا، لولا، گونگا، بہرہ نہیں پیدا کیا۔ سر سے پیر تک سلامت پیدا کیا۔ یہ سب کیا ہے؟ جو بلا سوال اتنا دے سکتا ہے، جو بغیر مانگے جنت کا ٹکٹ دے سکتا ہے وہ دنیا کا ٹکٹ بھی دے سکتا ہے۔ بتاؤ! جنت کا ٹکٹ مہنگا ہے یا دنیا کا؟ ارے مسلمان کے گھر میں پیدا کر کے جنت کا ٹکٹ مجباً یعنی مفت میں دے دیا۔

کریم وہ ہے جس کو اپنے خزانے کے ختم ہونے کا اندیشہ نہ ہو
 کریم کی تیسری تعریف ہے الَّذِي يَتَفَضَّلُ عَلَيْنَا وَلَا يَخَافُ
 نَقَادَ مَا عِنْدَهُ جو ہمیں اتنا دیتا ہے کہ اپنے خزانے کے ختم ہونے کا اندیشہ نہیں
 کرتا کیونکہ ان کا خزانہ غیر محدود ہے، کبھی ختم ہونے والا نہیں۔ ڈرنے والے
 ہمیشہ محدود خزانے کے مالک ہوتے ہیں۔ اگر سمندر سے ایک لوٹا پانی لے لو تو
 سمندر کو کوئی خوف نہیں ہوگا کہ ارے آج ایک لوٹا کم ہو گیا جبکہ سمندر بھی محدود
 ہے، تو پھر اللہ کے غیر محدود بحر کرم کا کیا پوچھتے ہو۔

کریم وہ ہے جو تمناؤں سے بڑھ کر عطا کر دے

اور کریم کی چوتھی تعریف ہے الَّذِي يَتَفَضَّلُ عَلَيْنَا فَوْقَ مَا نَسْتَعِثِي بِهِ
 جو ہماری تمناؤں سے زیادہ دیتا ہے۔ تمنا کی ایک بول شہد کی اور دے دیا ڈھائی من
 شہد مشک بھر کے۔ تو کریم کی چار تعریفیں ہو گئیں۔ پس کریم فرما کر اس عظیم القدر
 شخصیت نے برائے شب قدر یہ مضمون عطا فرمایا جو نہایت عظیم القدر ہے اور ہر امتی
 کی معافی کی ضمانت کا کفیل ہے تاکہ کوئی نالائق سے نالائق امتی بھی محروم نہ رہے۔

بندوں کو معاف کرنا اللہ تعالیٰ کا محبوب عمل ہے

تَوَالَّهِمَّ اِنَّكَ عَفُوٌّ كَرِيْمٌ کے دو الفاظ یعنی عَفُوٌّ اور كَرِيْمٌ کی شرح ہو گئی۔ اب ہے تُحِبُّ الْعَفْوَ۔ اس کی عربی شرح سن لو جو مشکوٰۃ کی شرح مرقاۃ میں ہے۔ پہلے میں عربی میں بتاؤں گا آئی اَنْتَ تُحِبُّ ظُهُورَ صِفَةِ الْعَفْوِ عَلَى عِبَادِكَ آپ اپنے بندوں پر اپنی معافی دینے کی صفت کے ظہور کو محبوب رکھتے ہیں، اپنے بندوں کو معاف کرنا آپ کا محبوب عمل ہے۔

تُحِبُّ الْعَفْوَ کی شرح کی عاشقانہ تمثیل

آپ بتائیے! ہرن کے شکار کا عاشق کوئی بادشاہ کہیں جائے اور وہاں کے عوام اس بادشاہ کو ہرن کا جنگل دکھا دیں تو بادشاہ خوش ہو کر انعام اور شاباشی دیتا ہے۔ تو حضور صلی اللہ علیہ وسلم نے اللہ تعالیٰ کے محبوب شکار کا جنگل اپنی امت کی طرف سے پیش کر دیا یعنی گناہوں کا جنگل کہ اے اللہ جب آپ کو معاف کرنا محبوب ہے تو یہ میری امت آپ کا محبوب شکار لائی ہے یعنی اپنے گناہوں کے جانوروں کا جنگل۔ آپ شکار کر لیجئے اور اپنا محبوب عمل جاری کر دیجئے یعنی میری امت کو معافی دے دیجئے کیونکہ تُحِبُّ الْعَفْوَ معاف کرنے کو آپ محبوب رکھتے ہیں۔ اس عظیم القدر شخصیت صلی اللہ علیہ وسلم نے اپنی امت کو سکھا دیا کہ اے میری امت یوں کہو کہ اے اللہ آپ اپنا محبوب عمل ہم پر نافذ کر کے اور ہمارے گناہوں کو معاف کر کے خوش ہو جائیے، اور اے میری امت اس دعا سے تمہارا بیڑا بھی پار ہو جائے گا۔

لیکن اس کا یہ مطلب نہیں کہ تمہارے گناہ خیر ہیں، تمہارے گناہ خراب چیزیں ہیں مگر چونکہ اللہ تعالیٰ کو معاف کرنا محبوب ہے اس لئے اللہ تعالیٰ اپنے کرم سے اپنا محبوب عمل کر کے اپنی محبوب صفت کا تم پر ظہور کر دے اور تمہارا بیڑا پار ہو جائے۔ اس لئے یہ کہو کہ اے اللہ ہم آپ کے قابل کوئی چیز نہیں

لا سکتے کہ آپ کو پیش کر سکیں کیونکہ ہم حقیر ہیں، آپ عظیم ہیں، ہم محدود ہیں، آپ غیر محدود ہیں، ہم فانی ہیں، آپ غیر فانی ہیں لہذا ہم ایسی کوئی چیز نہیں لا سکتے جو آپ کے لائق ہو لیکن چونکہ آپ کے عظیم القدر رسول صلی اللہ علیہ وسلم نے عظیم القدر راتوں کے لئے ہمیں ایک مضمون عطا کیا ہے جس میں آپ کے نبی نے آپ کی ایک ادائے خواجگی پیش کی ہے اس لئے ہم اپنی اس ادائے بندگی کو غنیمت سمجھتے ہیں، اور ہماری یہ ادائے بندگی غلط نہیں ہو سکتی کیونکہ آپ کی یہ ادائے خواجگی آپ کے رسول نے ہمیں سکھائی ہے اور سفیر کی زبان اس مملکت کے سلطان کی زبان سمجھی جاتی ہے لہذا ہم اس کو آپ ہی کی زبان سمجھتے ہیں۔ اس لئے ہم کچھ نہیں لائے، بس ہم اپنے گناہوں کی گٹھڑی پیش کرتے ہیں اور آپ نے تو اس گٹھڑی کے بارے میں پہلے ہی بتا دیا تھا:

﴿وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا﴾

(سورۃ الاحزاب، آیت: ۷۲)

کہ انسان بڑا ظالم اور جاہل ہے۔ تو ہم ظلم اور جہل کی گٹھڑی لائے ہیں، میری محبت اور شریعت کی امانت اس ظالم انسان نے اٹھالی، یہ بڑا ظالم جاہل ہے۔ اس لئے ہم ظلم و جہل کی یہی گٹھڑی آپ کے لئے لائے ہیں، اب آپ اس کو معاف کر دیجئے اور اپنے محبوب عمل کی صفت کا ظہور فرمائیے۔

اور دیکھئے! ایک بات حضور صلی اللہ علیہ وسلم نے اور سکھا دی کہ جیسے انسان اپنے محبوب شکار میں دیر نہیں کرتا، جلدی شکار کر لیتا ہے تو نُحِبُّ الْعَفْوَ اے اللہ! اپنے اس محبوب عمل والی صفت کے ظہور میں آپ ایک سینڈ بھی تاخیر نہ کیجئے، آپ معاف کرنے کے عمل کو محبوب رکھتے ہیں، جب یہ آپ کا محبوب عمل ہے اور آپ خود بھی محبوب ہیں اور مضمون بتانے والے یعنی سرورِ عالم ﷺ بھی آپ کے محبوب ہیں تو فَاَعْفُ عَنِّي آپ صفتِ عفو کے ظہور میں ذرا بھی دیر نہ کیجئے

تاکہ ہمارا بیڑا جلد پار ہو جائے، آپ کی ذات تو بے نیاز ہے لیکن ہم آپ کی معافی کے محتاج ہیں آپ کی صفتِ عفو محتاج نہیں ہے کیونکہ وہ ہر وقت موجود ہے لیکن اس کا ظہور مجھ پر فرمائیے کیونکہ آپ کی کوئی صفت محتاجِ ظہور نہیں ہے آپ صمد ہیں، آپ الْمُسْتَعْنَى عَنْ كُلِّ أَحَدٍ وَالْمُحْتَاجُ إِلَيْهِ كُلُّ أَحَدٍ ہیں یعنی آپ سارے عالم سے بے نیاز ہیں اور سارا عالم آپ کا محتاج ہے۔ اس لئے اپنی صفتِ عفو کے ظہور سے آپ بے نیاز ہیں مگر ہم سب آپ کے بندے، آپ کے غلام اس صفتِ عفو کے ظہور کا مظہر بننے کے محتاج ہیں کہ آپ کی اس صفت کا ہم پر ظہور ہو جائے اور آپ کی صفتِ عفو کے ظہور کے ہم سب مظہر ہو جائیں یعنی صفتِ عفو کے ظاہر ہونے کی جگہ بن جائیں اور ہم سب کا بیڑا پار ہو جائے۔

اس لئے حضور ﷺ بارگاہِ کبریا میں عرض کرتے ہیں فَاعْفُ عَنِّي اے اللہ آپ اپنی صفتِ عفو کے ظہور میں ذرا بھی دیر نہ کیجئے تاکہ جلد ہمارا کام بن جائے۔ فَاعْفُ عَنِّي میں فائے تعقیبہ ہے، یہ قاعدہ عربی گرامر سے سن لو، مگر گرامر بھی ان کو مفید ہوتی ہے جو اپنے نفس کو گراتے ہیں پھر مر جاتے ہیں، گرامر میں دو لفظ ہیں نا بھیئی! یعنی گرا اور مرتو پہلے اپنے نفس کو کسی شیخ کے قدموں میں گراتے ہیں پھر وہاں مر جاتے ہیں یعنی فانی فی الشیخ ہو جاتے ہیں۔ اور اگر کوئی ہسپتال میں گرا ہوا تو ہے مگر چار پائی پر لیٹا ہوا، گرا ہوا بھی نرسوں کو دیکھ رہا ہے تو یہ گرا ہوا تو ہے مگر مرا نہیں یعنی ابھی اس کا نفس زندہ ہے۔ لہذا نفس کی ہر بری خواہش کو ختم کر دو، اس مبارک مہینہ میں ارادہ کر لو کہ اس ظالم نفس کی ایک بھی حرام خواہش پر عمل نہیں کریں گے ان شاء اللہ۔ اگر اس مبارک مہینہ میں آپ نے یہ ارادہ کر لیا تو عرش کے اٹھانے والے فرشتوں کی آمین آپ کے ارادہ کے ساتھ لگ جائے گی کیونکہ حضور صلی اللہ علیہ وسلم نے فرمایا کہ رمضان شریف میں عرشِ الہی کو اٹھانے والے فرشتے روزہ داروں کی دعاؤں پر آمین کہتے ہیں۔

دیکھو! جب تک میرا مضمون پورا نہیں ہوتا میں گھڑی نہیں دیکھتا۔ اس لئے کہ جب بادل پانی کے وزن سے بھرا ہوا ہوتا ہے وہ جب تک برس نہ جائے اپنی جگہ سے کھسک نہیں سکتا، اپنے وزن سے مجبور ہوتا ہے۔ مگر میں الحمد للہ وقت کا حتی المقدور خیال رکھتا ہوں کہ حد سے زیادہ وقت نہ لگ جائے تاکہ لوگوں کے نظام الاوقات میں حرج نہ ہو۔ تو دوستو! یہ روزہ کا مہینہ ہے پھر یہ موقع نہیں ملے گا اور اتنا اثر بھی نہیں ہوگا، رمضان شریف کے روزہ کی وجہ سے اللہ کے بندوں میں قبول ہدایت کی خاصیت بڑھ جاتی ہے، جو روزہ رکھنے والے ہیں ان میں انفعال بڑھ جاتا ہے۔

دعا کرو کہ اللہ تعالیٰ ہم سب کو پوری تقریر پر عمل کرنے کی توفیق دے اور اختر پوری زندگی جو تقریر کرتا رہا تو مجھ کو بھی، میری اولاد کو بھی اور میرے سب احباب کو بھی اس پر عمل نصیب فرما اور تقریر ہو یا نہ ہو آپ کا کرم پابند تقریر نہیں ہے، آپ کا کرم پابند تاثیر نہیں ہے، آپ کا کرم پابند تدبیر نہیں ہے، آپ کا کرم پابند تحریر نہیں ہے لہذا ہم آپ کی صفتِ تنویر سے بھیک مانگتے ہیں کہ ہمارے قلوب کو اپنی محبت کے نور سے اور نورِ تقویٰ سے منور فرما دیجئے۔ اور میرا کوئی بھی مسلمان بھائی اور کوئی بھی مسلمان بہن یعنی جتنے لوگ اس وقت موجود ہیں ایک بھی محروم نہ جانے پائے۔ اللہ تعالیٰ ہمارے قلوب کو نسبتِ اولیاءِ صدیقین کی خطِ انتہاء تک پہنچا دیجئے اور ہمارے تمام نیک ارادے اور ہماری جائز حاجتیں پوری فرما دیجئے۔ اے خدا! مجھ سے تعلق رکھنے والے جو مسلمان بھائی یا مسلمان بہنیں یہاں موجود نہیں ہیں ان سب غائبین اور غائبات کے حق میں بھی ان تمام دعاؤں کو قبول فرما لیجئے اور جو مجھ سے تعلق بھی نہیں رکھتے ان کے حق میں بھی اور پوری امتِ مسلمہ کے حق میں اختر کی آہ و فغاں کو اپنی رحمت سے قبول فرمالے، آمین۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



قرآن پاک کی روشنی میں دینی خُدام کے غموں کی تسلی

شیخ العرب عارف باللہ مجاز زما
حضرت مولانا شاہ حکیم محمد سعید اختر صاحب مدظلہ العالی

— ناشر —

ادارۃ النقا الخیر

بی ۸۴، سندھ بلوچ ہاؤسنگ سوسائٹی، گلستان جوہر بلاک نمبر ۱۲ کراچی

www.hazratmeersahib.com

صبحِ پرستشیم پیرہ

یہ صبحِ مدینہ یہ شامِ مدینہ
مبارک تجھے یہ قیامِ مدینہ

بھلا جانے کیا بٹام و مینا تے عالم
ترا کیف اے خوش خرامِ مدینہ

مدینہ کی گلیوں میں ہر اک قدم پر
ہو نہ نظر احترامِ مدینہ

مدینہ مدینہ مدینہ مدینہ مدینہ
بڑا لطف دیتا ہے نامِ مدینہ

نگاہوں میں سلطنتِ نیل ہیچ ہوگی
جو پائے گا دل میں پیامِ مدینہ

سکون جہاں تم کہناں ڈھونڈتے ہو
سکون جہاں ہے نظامِ مدینہ

ہو آزاد خستہ غم دو جہاں سے
جو ہو حبشائے دل سے غلامِ مدینہ

(مدینہ منورہ سے واپس ہوتے ہوئے)

بِسْمِ اللّٰهِ الرَّحْمٰنِ الرَّحِیْمِ
وَالْعَجْزَةُ عَارِفَةُ الْبَدْرِ وَ زَيْنَةُ الْفَتْحِ مَوْلَا الشَّاهِ حَكِيمٌ



نقشِ قدمِ نبیؐ کے ہیں جنت کے راستے اللہ سے ملاتے ہیں سنت کے راستے

دل تڑپتا ہے میرا سینے میں
ہائے پہنچو گا کب مدینے میں
قلب جس کا نہ ہو مدینے میں
اُس کا جینا ہے کوئی جینے میں



آپ کے نام پر جان دے کر
زندگی زندگی پاگئی ہے
چل کے نقشِ قدم پر نبیؐ کے
بندگی بندگی پاگئی ہے

شیخ العرب عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ